

பிரஸார் பாரதி
அகில இந்திய வானொலி, சென்னை- 4
09 07 2024 **TUESDAY** 12 40 **PM**
வணக்கம், ஆகாஷ்வாணி - செய்திகள்

தலைப்புச் செய்திகள்

1. உலக அளவில் மூன்றாவது பெரிய பொருளாதார நாடாக இந்தியா உருவெடுக்கும் என்று பிரதமர் திரு. நரேந்திர மோடி கூறியுள்ளார்.
2. தமிழகத்தில் சட்டம் ஒழுங்கு நிலைமை தொடர்பாக முதலமைச்சர் திரு. மு.கஸ்டாலின் இன்று உயரதிகாரிகளுடன் ஆலோசனை நடத்தினார்.
3. தமிழகத்தின் சிவகாசியில் இன்று நேரிட்ட பட்டாசு ஆலை வெடிவிபத்தில் இரண்டு பேர் உயிரிழந்தனர்.
4. அக்னிவீர் விமானப்படை பணிக்காக இன்று முதல் ஆன்லைன் மூலம் விண்ணப்பிக்கலாம் என்று இந்திய விமானப்படை தெரிவித்துள்ளது
5. தாய்லாந்து சர்வதேச டென்னிஸ் போட்டியில் இந்தியாவின் ரிஷி ரெட்டி - **Dhakshineswar Suresh** இணை காலிறுதிக்கு முன்னேறியுள்ளது.

>>>><<<<

உலக அளவில் மூன்றாவது பெரிய பொருளாதார நாடாக இந்தியா உருவெடுக்கும் என்று பிரதமர் திரு. நரேந்திர மோடி தெரிவித்துள்ளார்.

அரசுமுறைப் பயணமாக ரஷ்யா சென்றுள்ள பிரதமர் திரு. நரேந்திர மோடி இன்று மாஸ்கோவில் இந்திய வம்சாவளியினரிடையே உரையாற்றிய அவர், இதற்கான திட்டங்கள் செயல்படுத்தப்பட்டு வருவதாக கூறினார்.

கடந்த பத்தாண்டுகளில் அதிக அளவில் புத்தொழில் நிறுவனங்கள் தொடங்கப்பட்டுள்ளதாக அவர் தெரிவித்தார்.

இந்நிகழ்ச்சியைத் தொடர்ந்து அந்நாட்டு அதிபர் திரு. விளாடிமர் புட்டினை சந்தித்து பிரதமர் ஆலோசனை மேற்கொள்கிறார்.

இந்தியா – ரஷ்யா இடையேயான உச்சிமாநாட்டிலும் திரு. நரேந்திர மோடி கலந்துகொள்ளவுள்ளார்.

இந்திய தரப்பில் வர்த்தகம், தொழில்துறை, பாதுகாப்பு போன்ற பல துறைகளில் முதலீடுகளை மேற்கொள்வது தொடர்பாகவும் ஒத்துழைப்பு நடவடிக்கைகளை மேற்கொள்வது தொடர்பாகவும் இம்மாநாட்டில் ஆலோசனை மேற்கொள்ளப்படவுள்ளது.

>>>><<<<

வெளிநாடுகளில் வேலைவாய்ப்பு தேடி விண்ணப்பம் செய்வோர் கவனத்துடன் இருக்குமாறு வெளியுறவு அமைச்சகம் கேட்டுக் கொண்டுள்ளது

லாவோஸ், கம்போடியா, வியட்நாம் உள்ளிட்ட தென்கிழக்கு ஆசிய நாடுகளில் வேலைவாய்ப்பு குறித்து ஏராளமான போலி அறிவிப்புகள் வெளியாவதாகவும், இதுகுறித்து எச்சரிக்கையாக இருக்க வேண்டும் என்றும் அமைச்சகம் அறிவுறுத்தியுள்ளது.

துபாய், பாங்காக், சிங்கப்பூர் ஆகிய நாடுகளிலிருந்தும் இத்தகைய போலி அறிவிப்புகள் வெளியாவதாகவும் தெரிவிக்கப்பட்டுள்ளது.

எனவே, இந்தியாவிலிருந்து பணிக்காக வெளிநாடு செல்வோர் அந்த நாடுகளில் உள்ள இந்திய தூதரகங்களுடன் தொடர்பு கொண்டு, பணி அறிவிப்புகளின் தன்மை குறித்து கேட்டறியலாம் என்று அமைச்சகம் கூறியுள்ளது.

இந்தியாவிலிருந்து செல்லும் மாணவர்கள், போலி கம்பெனிகளில் சேர்ந்து பணிபுரிவது அந்த நாடுகளில் கண்டறியப்பட்டால் அவர்களுக்கு அதிகபட்சமாக 18 ஆண்டுகள் வரை சிறை தண்டனை விதிக்கப்படுவதாக வெளியுறவு அமைச்சகம் எச்சரித்துள்ளது.

ஏற்கனவே இத்தகைய பிரச்சனையில் சிக்கியுள்ள இந்தியர்கள் வெளியுறவு அமைச்சகத்தின் அவசர தொலைபேசி எண்ணை தொடர்பு கொள்ளுமாறு அறிவுறுத்தப்பட்டுள்ளது.

90421 49222 என்ற தொலைபேசி எண்ணை தொடர்பு கொண்டு விவரங்களை தெரிவிக்குமாறு வெளியுறவுத்துறை அமைச்சகம் கூறியுள்ளது.

visa.phnompenh.mea.gov.in என்ற இணையதளத்தில் புகார் பதிவு செய்யலாம் என்றும் தெரிவிக்கப்பட்டுள்ளது.

>>>><<<<

ஐம்மு காஷ்மீரின் கத்வா மாவட்டத்தில் ராணுவ வாகனங்கள் மீது தீவிரவாதிகள் நடத்திய தாக்குதலில் ராணுவ வீரர்கள் ஐந்து பேர் வீரமரணமடைந்த நிலையில், அங்கு பாதுகாப்பு பலப்படுத்தப்பட்டுள்ளது.

இதனிடையே, பூஞ்ச் மாவட்ட எல்லைப் பகுதியில் பாகிஸ்தானின் ட்ரோனை ராணுவ வீரர்கள் துப்பாக்கியால் சுட்டனர்.

இந்நிலையில், இந்த தாக்குதல் சம்பவம் கோழைத்தனமானது என்று குடியரசுத்தலைவர் திருமதி. திரௌபதி முர்மு தெரிவித்துள்ளார்.

இதுதொடர்பாக அவர் வெளியிட்டுள்ள சமூகவலைதளப் பதிவில் தீவிரவாதத்தின் அனைத்து வடிவங்களுக்கும் எதிராக, நடைபெற்று வரும் இந்த போரில் உயிரிழந்த வீரர்களின் தியாகம் போற்றுவதுக்குரியது என்று குறிப்பிட்டுள்ளார்.

உயிரிழந்த வீரர்களின் குடும்பத்தினருக்கும் ஆழ்ந்த இரங்கலை அவர் தெரிவித்துள்ளார்.

>>>><<<<

ஐம்மு காஷ்மீர் மாநிலத்தில் தெற்கு காஷ்மீர் மலைப் பகுதிகளில் அமர்நாத் யாத்திரை சுமுகமாக மேற்கொள்ளப்பட்டு வருவதாக அதிகாரிகள் தெரிவித்தனர்.

52 நாட்கள் மேற்கொள்ளப்படும் இந்த யாத்திரையில் 24 ஆயிரத்து 879 பேர் நேற்று மாலை மட்டும் தரிசனம் செய்துள்ளதாக கோவில் நிர்வாகம் தெரிவித்துள்ளது.

கடந்த 10 நாட்களில் தரிசனம் செய்த யாத்ரிகர்களின் எண்ணிக்கை 2 லட்சத்தை தாண்டியுள்ளதாக அதிகாரிகள் கூறியுள்ளனர்.

சென்ற மாதம் 29ஆம் தேதி முதல் இரண்டு பாதைகள் வழியாக யாத்திரை மேற்கொள்ளப்பட்டு வருகிறது.

ஹோலிப் பண்டிகையுடன் நிறைவு பெறும் இந்த யாத்திரைக்கு உச்சகட்ட பாதுகாப்பு வழங்கப்பட்டு வருகிறது.

ஹெலிகாப்டர் மூலமாகவும் அமர்நாத் செல்வதற்கு ஏற்பாடு செய்யப்பட்டுள்ளதாக எமது செய்தியாளர் கூறுகிறார்.

>>>><<<<

வீட்டு உபயோகத்திற்கான சமையல் எரிவாயு சிலிண்டர்களை வாங்கும் நுகர்வோருக்கு மின்னணு முறையிலான **KYC** ஆதார் நடைமுறைகளை எண்ணெய் நிறுவனங்கள் மேற்கொண்டு வருவதாக மத்திய பெட்ரோலியம் மற்றும் இயற்கை எரிவாயுத்துறை அமைச்சர் திரு. ஹர்தீப் சிங் பூரி தெரிவித்துள்ளார்.

சமையல் எரிவாயு விற்பனையாளர்கள் போலியாக நுகர்வோர் பெயரில் மோசடி செய்வது குறித்து புகார் எழுந்துள்ளதாகவும், அதனை சரிசெய்வதற்கு மின்னணு முறையிலான சரிபார்ப்பு பணிகள் மேற்கொள்ளப்படுவதாகவும் அவர் கூறியுள்ளார்.

சமையல் எரிவாயு சிலிண்டர்களை கொடுக்கும் நபர்கள், அவர்களது தொலைபேசியில் உள்ள செயலியின் மூலமாக **OTP** அளித்து, அதன் மூலம் சிலிண்டர் வழங்கப்பட்டது குறித்த சரியான விவரங்கள் பதிவு செய்யப்படும் என்று அவர் தெரிவித்தார்.

>>>><<<<

தமிழகத்தில் சட்டம் ஒழுங்கு நிலைமை தொடர்பாக முதலமைச்சர் திரு. மு.க.ஸ்டாலின் இன்று ஆலோசனை நடத்தினார்.

சென்னை தலைமைச்செயலகத்தில் நடைபெற்ற இந்த ஆலோசனையில் சென்னை மாநகர காவல் ஆணையர் திரு. அருண், தலைமைச்செயலாளர் திரு. சிவ்தாஸ் மீனா உள்ளிட்ட உயரதிகாரிகள் பங்கேற்றனர்.

>>>><<<<

பகுஜன் சமாஜ் கட்சியின் மாநிலத் தலைவர் ஆம்ஸ்ட்ராங் அண்மையில் உயிரிழந்தார்.

அவரது குடும்பத்தினரை சந்தித்து, முதலமைச்சர் திரு. மு.க.ஸ்டாலின் இன்று ஆறுதல் தெரிவித்தார்.

அயனாவரத்தில் அவரது இல்லத்திற்கு நேரில் சென்ற முதலமைச்சர், ஆம்ஸ்ட்ராங்கின் உருவப் படத்திற்கு மலர்தூவி மரியாதை செலுத்தினார்.

இதனிடையே, தில்லியில் சற்றுமுன் செய்தியாளர்களிடம் பேசிய தகவல் ஒலிபரப்புத்துறை இணையமைச்சர் டாக்டர் எல். முருகன், தமிழக சட்டம் ஒழுங்கை பாதுகாக்க தவறிவிட்டதாக குற்றம் சாட்டினார்.

>>>><<<<

திருச்சியில் புதிய சிப்காட் அமைக்கப்படும் என்று மாநில தொழில்துறை அமைச்சர் திரு. டி.ஆர்.பி. ராஜா அறிவித்துள்ளார்.

திருவெறும்பூர் அருகே இதற்காக தேர்வு செய்யப்பட்டுள்ள இடத்தை இன்று பார்வையிட்ட பின், செய்தியாளர்களிடம் பேசிய அவர், இதன் மூலம் இளைஞர்களுக்கு அதிக வேலைவாய்ப்பு கிடைக்கும் என்று தெரிவித்தார்.

(சவுண்ட் பைட் - டி.ஆர்.பி. ராஜா 25 செகண்ட்ஸ்)

>>>><<<<

விமானப்படையில் அக்னிவீர் பணிக்காக பதிவு செய்ய விரும்புவோர் இன்று முதல் வரும் 28ஆம் தேதிவரை ஆன்லைன் மூலம் பதிவு செய்து கொள்ளலாம் என்று இந்திய விமானப்படை தெரிவித்துள்ளது.

வரும் அக்டோபர் 18ஆம் தேதி தேர்வு நடைபெறும் என்றும், அடுத்த ஆண்டு அவர்கள் பணியில் அமர்த்தப்படுவார்கள் என்றும் பாதுகாப்புத்துறையின் செய்திக்குறிப்பு தெரிவிக்கிறது.

agnipathvau.cdac.in என்ற இணையதள முகவரியில் பதிவு செய்யலாம் என்றும் தெரிவிக்கப்பட்டுள்ளது.

>>>><<<<

தமிழகத்தில் விக்கிரவாண்டி சட்டப்பேரவை தொகுதிக்கான இடைத்தேர்தல் நாளை நடைபெறுகிறது.

பஞ்சாப் மாநிலம், ஜலந்தர் மேற்கு சட்டப்பேரவை தொகுதிக்கான இடைத்தேர்தலும் நாளை நடைபெறுகிறது.

வாக்குப்பதிவிற்கான அனைத்து ஏற்பாடுகளும் தயார் நிலையில் உள்ளதாக தேர்தல் ஆணையம் தெரிவித்துள்ளது.

>>>><<<<

தமிழகத்தின் சிவகாசியில் இன்று நேரிட்ட பட்டாசு ஆலை வெடிவிபத்தில் இரண்டு பேர் உயிரிழந்தனர். 2 பேர் படுகாயமடைந்தனர்.

பட்டாசு தயாரிப்பின் போது ஏற்பட்ட உராய்வு காரணமாக இந்த விபத்து நேரிட்டதாக எமது செய்தியாளர் தெரிவிக்கிறார்.

(வாய்ஸ் பைட் - கமலக்கண்ணன் 40 செகண்ட்ஸ்)

இதனிடைய, தென்காசி மாவட்டம், சங்கரன் கோவில் அருகே உரிய அனுமதியின்றி செயல்பட்டு வந்த பட்டாசு ஆலைக்கு வருவாய்த்துறையினர் இன்று சீல் வைத்தனர்.

>>>><<<<

பீகாரில் இன்று அதிகாலை நேரிட்ட சாலை விபத்தில் 5 பேர் உயிரிழந்தனர், நான்கு பேர் காயமடைந்தனர்.

அம்மாநிலத்தின் **Begusari** மாவட்டத்தின் தேசிய நெடுஞ்சாலையில் காரும் ஆட்டோவும் மோதியதில் இந்த விபத்து நேரிட்டதாக காவல்துறையினர் தெரிவித்தனர்.

>>>><<<<

விளையாட்டுச் செய்திகள்

தாய்லாந்து சர்வதேச டென்னிஸ் போட்டியில் இந்தியாவின் ரிஷி ரெட்டி – **Dhakshineswar Suresh** இணை காலிறுதிக்கு முன்னேறியுள்ளது.

இன்று நடைபெற்ற ஆடவர் இரட்டையர் பிரிவு முதல் சுற்று ஆட்டத்தில் இந்த இணை 6-4, 6-4 என்ற செட்கணக்கில் நியூஸிலாந்தின் **Ajeet Rai – James Watt** இணையை வென்றது.

>>>><<<<

இந்தியா – தென்னாப்பிரிக்கா இடையேயான மூன்றாவது மற்றும் இறுதி மகளிர் டிவென்டி டிவென்டி கிரிக்கெட் போட்டி இன்று நடைபெறுகிறது.

சென்னையில் நடைபெறும் இப்போட்டி இரவு 7 மணிக்கு தொடங்குகிறது.

>>>><<<<

ஜெர்மனியில் நடைபெற்று வரும் சர்வதேச சேலஞ்சர் டென்னிஸ் போட்டியின் ஆடவர் ஒற்றையர் பிரிவு முதல் சுற்று ஆட்டத்தில் இந்தியாவின் சுமித் நாகல் இன்று பிரேஸிலின் **Felipe Alves**-ஐ எதிர்கொள்கிறார்.

உலகக் கோப்பை ஜூனியர் துப்பாக்கிச் சுடும் போட்டி இத்தாலியில் இன்று தொடங்குகிறது.

>>>><<<<

தமிழ்நாடு ப்ரீமியர் லீக் கிரிக்கெட் போட்டியில் மதுரை அணி இன்று திருச்சி அணியை எதிர்கொள்கிறது.

சேலத்தில் இப்போட்டி இரவு மணி 7.15-க்கு தொடங்கும்

>>>><<<<